



Fai 'e 'Eletā
Larry S. Kacher
'O e Kau
Fitungofulú



Ko Hono Fakaulo Atu Ho'o Māmá

'Oku ou fie talanoa kau ki ha ongo finemui 'oku ou 'ilo'i na'á na hoko ko ha ongo tā sīpinga fisifisi-mu'a 'i hono vahevahe 'o e ongoongolelé. 'I he taimi na'e mei hoko ai e ta'u valu homa 'ofefine ko Nelí, na'e nofo homau fāmilí 'i Suisalani. Na'e fiefia 'a Neli ke papitaiso ia. Kimu'a pea hoko hono 'aho fā'ele'í, na'a mau efiāfi fakafāmilí ai 'i 'api mo homau kaungāme'a ko Tiná. Na'e ako'i 'e he ongo faifekaú 'a Tina. Ka na'e 'ikai ke ne fakapapau'i pe 'okú ne fie papitaiso nai pe 'ikai.

Hili 'emau lēsoní na'a mau kole kia Tina ke ne fai e lotú. Na'e 'ikai ke poto lelei 'a Tina 'i he lea faka-Pilitāniá, ko ia na'á ne lotu leva 'i he lea faka-Siainá. Na'e 'ikai ke mahino kiate kimautolu 'ene leá, ka na'a mau ongo'i 'a e Laumālié 'i he'ene lotú.

'I ha taimi nounou mei ai na'e 'eke mai 'e Neli pe 'e sai pē ke papitaiso fakataha ia mo Tina 'i he 'aho tatau pē. Na'e 'ikai ke ma 'ilo'i pe 'e fēfē ha ongo 'a Tina ki he fo'i fakakaukau ko iá. Ka na'a mau lototaha ke tā telefoni 'a Neli kia Tina 'o 'eke pē ki ai. Ne faka'ohovale kiate kimautolu 'a e tali 'io 'a Tiná!

Na'e papitaiso 'a Neli mo Tina 'i he faka'osinga 'o e uike ko iá. Na'e toki talanoa 'e Tina ha talanoa mālie kiate kimautolu kimui ange. Na'á ne fakamanatu kiate

kimautolu 'a 'ene lotu na'e fai 'i he'emau efiāfi fakafāmilí. 'I he'ene lotú na'á ne kole ai ki he Tamai Hēvaní ke faka'ilo kiate ia pe 'oku totonu nai ke papitaiso. 'I he taimi na'e tā telefoni atu ai 'a Neli 'i he pō ko iá, na'e 'ilo'i 'e Tina kuo ongona 'e he Tamai Hēvaní 'ene lotú.

Na'e hoko foki mo homau kaungāme'a ko Sesimani ko ha fa'ifa'itaki'anga lelei mo ia kiate kimautolu. Na'e ta'u 12 'a Sesimani. Na'e hoko hono fāmilí ko homau kaungāme'a lelei 'i he taimi na'a mau nofo ai 'i he Hahake Lotoloto 'o 'Ēsiá. 'I hono fonuá, na'e 'ikai lava 'e he kāingalotu 'o e Siasí ke talanoa ki he ni'ihi kehé kau ki he ongoongolelé. 'Oku tapui ia 'i he laó. Ka na'e fakakaukau 'a Sesimani ke ne vahevahe 'a e ongoongolelé 'aki 'ene fai 'a ia na'e fakahoko 'e Sisuú. Te ne lava 'o fakahā 'a e 'ofá mo e anga'ofá ki he ni'ihi kehé. Ko e fē pē ha feitu'u ne 'i ai 'a Sesimani pe ko e hā pē ha'ane me'a na'e faí, na'á ne feinga ke ne hangē ko Sisuú. Ko ha kaungāme'a mamae ia ki he ni'ihi kehé.

'Oku fakahā mai 'e Neli mo Sesimani kiate kitautolu 'a e founga te tau lava ai 'o hoko ko ha sīpinga 'o Sisū Kalaisí. Te tau lava 'o fai 'eni tatau ai pē pe ko e hā hotau ta'u motu'á pe ko e fē feitu'u 'oku tau nofo aí. ■